

प्रादेशिक समाचार एकांश  
आकाशवाणी, भोपाल  
सांध्यकालीन समाचार

मुख्य समाचार :

- प्रधानमंत्री नरेन्द्र मोदी ने इरान के राष्ट्रपति से की चर्चा। क्षेत्र में उत्पन्न तनाव पर जताई गहरी चिंता।
- गृह मंत्री अमित शाह ने छत्तीसगढ़ में कहा-देश से अगले साल 31 मार्च तक नक्सलवाद होगा खत्म।
- देश में सेवा, सुशासन और गरीब कल्याण के 11 वर्षों में ऊर्जा क्षेत्र में हुई उल्लेखनीय वृद्धि।
- प्रदेश के सभी जिलों में मॉनसून सक्रिय। 26 जून तक पूरे राज्य में बारिश का यलो अलर्ट जारी।

प्रधानमंत्री मोदी-ईरान राष्ट्रपति

प्रधानमंत्री नरेन्द्र मोदी ने आज ईरान के राष्ट्रपति मसूद पेजेशकियन से बात की और ईरान और इजरायल के बीच हाल ही में हुए तनाव पर गहरी चिंता व्यक्त की। एक सोशल मीडिया में श्री मोदी ने कहा कि मौजूदा स्थिति के बारे में विस्तार से चर्चा की गई। प्रधानमंत्री मोदी ने तत्काल तनाव कम करने, बातचीत और कूटनीति के जरिए क्षेत्रीय शांति, सुरक्षा और स्थिरता की बहाली का आह्वान किया।

राष्ट्रपति पेजेशकियन ने प्रधानमंत्री मोदी को विस्तार से जानकारी दी और क्षेत्र की मौजूदा स्थिति पर अपना दृष्टिकोण साझा किया। श्री मोदी ने कहा कि भारत शांति और मानवता के साथ है। प्रधानमंत्री ने भारतीय समुदाय की सुरक्षित स्वदेश वापसी में निरंतर समर्थन के लिए राष्ट्रपति पेजेशकियन को धन्यवाद दिया।

छत्तीसगढ़-अमित शाह

गृह मंत्री अमित शाह छत्तीसगढ़ के दो दिवसीय दौरे पर हैं। गृह मंत्री रायपुर में राष्ट्रीय फॉरेंसिक विज्ञान विश्वविद्यालय और केंद्रीय फॉरेंसिक विज्ञान प्रयोगशाला के परिसर का शिलान्यास किया। यह फॉरेंसिक विज्ञान विश्वविद्यालय चालीस एकड़ क्षेत्र में लगभग चार सौ करोड़ रुपये की लागत से बनेगा।

केंद्रीय गृह मंत्री ने इस अवसर पर कहा कि राज्य सरकार ने रुके हुए नक्सल विरोधी अभियान को तेज गति से शुरू किया है।

श्री शाह कल बस्तर संभाग के नारायणपुर जिले के अबूझमाड़ क्षेत्र का दौरा करेंगे। वे वहां ग्रामीणों से बातचीत भी करेंगे। इरकभट्टी क्षेत्र में स्थित सीमा सुरक्षा बल के कैंप का दौरा करेंगे और जवानों से बातचीत भी करेंगे।

एनआईए-पहलगाम

राष्ट्रीय अन्वेषण अभिकरण को पहलगाम आतंकी हमले की घटना में एक बड़ी सफलता मिली है। एजेंसी ने दो लोगों को हमले में शामिल आतंकियों को शरण देने के आरोप में गिरफ्तार किया है। एनआईए ने बताया कि इनमें बटकोट निवासी परवेज अहमद जोथर और पहलगाम

के हिल पार्क में रहने वाला बशीर अहमद जोथर शामिल है। इन दोनों ने हमले में शामिल तीन हथियार बंद आतंकीयों की पहचान उजागर की है। एजेंसी ने बताया है कि सभी आतंकी पाकिस्तानी नागरिक थे और आतंकी गुट लश्कर-ए-तैयबा से संबद्ध थे।

### अंतरराष्ट्रीय योग दिवस विश्व रिकॉर्ड

प्रधानमंत्री नरेन्द्र मोदी ने योग को जीवन का हिस्सा बनाने के लिए आंध्र प्रदेश के लोगों की सराहना की है। कल विशाखापत्तनम में 3 लाख से अधिक लोगों के साथ अब तक के सबसे बड़े योगाभ्यास का गिनीज वर्ल्ड रिकॉर्ड साझा करते हुए, श्री मोदी ने कहा कि योगांध्र पहल और विशाखापत्तनम का कार्यक्रम कई लोगों को अच्छे स्वास्थ्य और कल्याण के लिए प्रेरित करेगा। उन्होंने कहा कि योग एक बार फिर लोगों को एक साथ लाता है।

### मुख्यमंत्री-नर्मदापुरम

मुख्यमंत्री डॉ. मोहन यादव ने आज नर्मदापुरम जिले के हिल स्टेशन पंचमढी में अधिकारियों के साथ बैठक की। मुख्यमंत्री ने इस दौरान स्थानीय पर्यटन स्थलों के उन्नयन के प्रस्तावित कार्य योजनाओं की समीक्षा भी की। मुख्यमंत्री का इसके पहले पिपरिया में सांसद दर्शन सिंह चौधरी, विधायक ठाकुरदास नागवंशी और नगर पालिका अध्यक्ष ने स्वागत किया।

### विशेष फीचर- सरकार के 11 साल

भारत ने सेवा, सुशासन और गरीब कल्याण के सिद्धांतों से प्रेरित होकर एक दशक में उल्लेखनीय परिवर्तन किया है। आकाशवाणी समाचार आपके लिए पिछले 11 वर्षों में प्रमुख क्षेत्रों में सरकार के प्रयासों पर एक विशेष फीचर लेकर आया है। आज, हम भारत की ऊर्जा क्रांति पर ध्यान केंद्रित करते हैं।

### ईपीएफओ - अप्रैल

कर्मचारी भविष्य निधि संगठन ने इस वर्ष अप्रैल में 19 लाख से अधिक नए सदस्य जोड़े हैं। यह पिछले महीने की तुलना में 31 दशमलव तीन-एक प्रतिशत की बढ़ोतरी है। श्रम और रोजगार मंत्रालय के अनुसार नए सदस्यों में दो लाख से अधिक महिलाएं हैं।

### मौसम

प्रदेश के सभी जिलों में मानसून सक्रिय होने से बारिश हो रही है। मौसम विभाग ने 26 जून तक पूरे प्रदेश में बारिश का यलो अलर्ट जारी किया है। वहीं कुछ जिलों में भारी बारिश के लिये ऑरेंज और रेड अलर्ट भी जारी किया है। आज भोपाल, ग्वालियर, उज्जैन और नर्मदापुरम, मंडला सहित कई जिलों में बारिश हो रही है। मौसम वैज्ञानिक अरूण शर्मा ने बताया कि कल सर्वाधिक बारिश टीकमगढ़ में हुई।

### इंग्लैंड भारत - टेस्ट क्रिकेट

इंग्लैंड के लीड्स में एंडरसन - तेंदुलकर ट्रॉफी क्रिकेट के पहले टेस्ट मैच के तीसरे दिन का खेल जारी है। ताजा समाचार मिलने तक इंग्लैंड ने अपनी पहली पारी में .. विकेट पर .. रन बना लिये हैं। आज इंग्लैंड ने तीन विकेट पर दौ सौ नौ रन से आगे खेलना शुरू किया। भारत की ओर से आज सिराज ने एक और प्रसिद्ध कृष्णा ने दो विकेट लिये। भारत ने अपनी पहली पारी में कल 471 रन बनाए थे।

## कुछ समाचार संक्षेप में .....

- मुख्यमंत्री डॉ. मोहन यादव ने भारतीय जनता पार्टी के वरिष्ठ नेता सुंदर सिंह भंडारी की पुण्यतिथि पर आज श्रद्धांजलि अर्पित की।
- सीहोर जिले में नव उल्लास भारत साक्षरता पखवाड़ा मनाया जा रहा है। इसके तहत स्कूलों में प्रशिक्षण आयोजित कर शिक्षकों को साक्षरता अभियान से जुड़ी नई विधियों की जानकारी दी जा रही है।
- जबलपुर में वीरांगना रानी दुर्गावती के बलिदान दिवस 24 जून को बारहा स्थित समाधि स्थल पर मनाया जाएगा। गोंडी संस्कृति पर केंद्रित लोकनृत्य के अलावा अन्य सांस्कृतिक कार्यक्रम भी होंगे।
- धार में विश्व योग - संगीत दिवस के अवसर पर कल संगीत और योग पर आधारित संगीत सभा का आयोजन शासकीय ललित कला महाविद्यालय धार में किया गया।
- गुना में 27 जून को जिला स्तरीय युवा संगम कार्यक्रम आयोजित किया जाएगा। इसमें रोजगार देने के लिये प्रदेश की निजी क्षेत्र की कंपनियां साक्षात्कार करेंगी।
- छिंदवाड़ा के परासिया की पंचायत भमोड़ी में जन आरोग्य समिति द्वारा शुगर-बीपी रोग पर कार्यशाला और जांच शिविर का आयोजन किया गया। इसमें बड़ी संख्या में लोगों ने स्वास्थ्य लाभ लिया।
- भोपाल नगर निगम द्वारा सड़कों और सार्वजनिक स्थलों से अतिक्रमण हटाने की कार्यवाही लगातार जारी है। आज 25 कंडम वाहन जब्त किये गये।

-----